

Regional Urdu Text Bulletin, Chhatrapati Sambhajnagar

۱۱

Date : 27 March 2024

Time : 09.00 to 09.10 AM

آکاشوانی چھترپتی سنبھاجی نگر

علاقائی خبریں

تاریخ : ۲۷ مارچ ۲۰۲۴ء

وقت : صبح ۹.۰۰ سے ۹.۱۰ بجے

سب سے پہلے خاص خبروں کی سرخیاں ...

☆ لوک سبھا انتخابات کے پہلے مرحلے میں پرچہ نامزدگی داخل کرنے کا آج آخری دن ،

و در بھ میں امیدواری عرض داخل کرنے کا عمل تیز

☆ اکولہ مغربی اسمبلی حلقے کا ضمنی انتخاب ممبئی عدالت عالیہ کی ناگپور بینچ کی جانب سے منسوخ

☆ مراٹھواڑہ میں 6 مختلف واقعات کے دوران 8 افراد کی پانی میں ڈوب کر موت

اور

☆ لائوٹر کی سدھیشور - رتنیشور یا تراکا کل آتش بازی سے اختتام

اب خبریں تفصیل سے ...

لوک سبھا انتخابات کے پہلے مرحلے میں پرچہ نامزدگی داخل کرنے کی آج آخری تاریخ ہے۔ اس سے و در بھ میں امیدواری فارم داخل

کرنے کے عمل میں تیزی آئی ہے۔ یہ پہلا مرحلہ 5 لوک سبھا حلقوں ناگپور ، رام ٹیک ، چندرپور ، بھنڈارا - گوندیا اور

گڈچرولی - چورکا احاطہ کرتا ہے۔ ان نشستوں کے لیے رائے دہی 19 اپریل کو ہوگی۔ ان 5 حلقوں میں اب تک 40 افراد

نے امیدواری کا پرچہ داخل کیا ہے۔

چندر پور لوک سبھا حلقے سے بی جے پی کے امیدوار سُدھیر مُتگنٹی وار نے کل زبردست طاقت کا مظاہرہ کرتے ہوئے اپنا پرچہ نامزدگی جمع کرایا۔ اس سے قبل چندر پور شہر کے گاندھی چوک میں جلسہ کرتے ہوئے انھوں نے عوام سے تعاون کی اپیل کی۔ اس موقع پر نائب وزیر اعلیٰ دیویندر پھڑنویس، 'بی جے پی کے ریاستی صدر چندر شیکھر باون گروے'، پسماندہ طبقات کمیشن کے چیئر مین ہنس راج آہیر، 'رکن پارلیمنٹ رام داس تڑس سمیت مہا یوتی کے دیگر قائدین موجود تھے۔

اسی طرح گڈچرولی حلقے سے مہا یوتی کے لوک سبھا امیدوار اشوک نیتے نے اپنا پرچہ داخل کیا۔ اس موقع پر نائب وزیر اعلیٰ دیویندر پھڑنویس موجود تھے۔ انھوں نے کہا کہ گڈچرولی ضلع مستقبل میں صنعت میں سب سے آگے ہوگا۔

کانگریس پارٹی کے امیدوار وکاس ٹھا کرے نے کل ناگپور لوک سبھا حلقے سے اپنی امیدواری داخل کی۔ اس موقع پر کانگریس کے ریاستی صدر نانا پٹولے کے سمیت مہا وکاس آگھاڑی کے سینئر قائدین موجود تھے۔ ٹھا کرے نے اپنے خطاب میں کہا کہ اس ریلی میں کارکنان اپنی مرضی سے آئے ہیں اور کانگریس کا ہر کارکن اور عام آدمی یہ لڑائی لڑے گا۔

ریاستی کانگریس پارٹی کے صدر نانا پٹولے نے کہا ہے کہ سبھی کو مہا وکاس آگھاڑی کے اصولوں پر عمل پیرا ہونا چاہیے۔ وہ کل ناگپور میں میڈیا سے بات کر رہے تھے۔ انھوں نے بتایا کہ مہا وکاس آگھاڑی کی 2 نشستوں پر اب تک کوئی فیصلہ نہیں ہو پایا ہے۔ انھوں نے امید ظاہر کی کہ جلد ہی بات چیت سے کوئی حل نکل آئے گا۔ پٹولے نے کہا کہ کانگریس پارٹی نے ونچت بہوجن آگھاری کے صدر پرکاش امبیڈکر کی تجویز پر ایک قدم آگے بڑھایا ہے۔ اب راشٹروادی کانگریس شرد پوار گروپ اور شیوسینا اُدھوٹھا کرے ان اتحادی پارٹیوں نے بھی اس تجویز کو قبول کرنا چاہیے۔

گڈچرولی کے سابق رکن اسمبلی اور کانگریس کے قبائلی یونٹ کے ریاستی صدر ڈاکٹر نامدیو اُسندی نے اپنے اس عہدے سے استعفیٰ دے دیا ہے۔ انھوں نے کل گڈچرولی میں منعقدہ ایک صحافتی کانفرنس میں یہ اعلان کیا۔ انھوں نے پارٹی کی جانب سے انھیں امیدواری دیے جانے پر ناراضگی کے باعث کیا ہے۔ انھوں نے بتایا کہ وہ کانگریس کے بنیادی رکنیت سے استعفیٰ نہیں دے رہے ہیں تاہم اگر پارٹی انہیں ڈاکٹر کرسان کی جگہ امیدواری دیتی ہے تو اس سے اُن کی عزت افزائی ہوگی۔

راشٹروادی کانگریس کے قومی صدر اجیت پوار نے کہا ہے کہ مہایوتی کی تمام نشستوں کی تقسیم کا اعلان کل 28 اپریل کو ممبئی میں

منعقدہ مہایوتی کی صحافتی کانفرنس میں کیا جائے گا۔ وہ کل پونے میں پارٹی اجلاس کے بعد میڈیا سے بات کر رہے تھے۔ انھوں نے بتایا کہ

مہایوتی میں سیٹوں کی تقسیم کا عمل 99 فیصد مکمل ہو چکا ہے اور ہمیں وہ سیٹیں ملیں گی۔ جس سے ہمارے کارکنان مطمئن ہوں گے۔ پوار نے

واضح اشارہ دیا کہ سینٹ پوار بارامتی حلقے سے مہایوتی کے ٹکٹ پر انتخابات میں حصہ لیں گی۔ انھوں نے رائے گڑھ لوک سبھا سے این سی پی کے

ریاستی صدر سُنیل تنکرے کے امیدوار ہونے کا اعلان کیا۔ پوار نے بتایا کہ پربھنی کے امیدوار کا بھی آئندہ 2 دنوں میں فیصلہ ہو جائے گا۔

اسی بیچ پربھنی لوک سبھا حلقے سے راشٹریہ سماج پارٹی کے بانی صدر مہاد یو جانکر کو مہایوتی کی امیدواری دیے جانا تقریباً طے ہے۔

سیاسی حلقوں میں یہ خبر گردش کر رہی ہے۔ کل پربھنی روانہ ہوتے ہوئے جانکر نے سوشل میڈیا پر بتایا کہ وہ آنجہانی بی جے پی قائد گوپی ناتھ منڈے کی

اہلیہ پرگیہ منڈے سے ملاقات کے بعد انتخابی مہم چلانے جا رہے ہیں۔

شیوسینا شنڈے گروپ کے سینئر لیڈر شیواجی آڈھل راؤ پاٹل نے کل اجیت پوار کی راشٹروادی کانگریس میں شمولیت اختیار کر لی۔

وہ شرور لوک سبھا حلقے سے مہایوتی امیدوار ہوں گے تاہم پارٹی میں شامل ہونے سے قبل آڈھل راؤ پاٹل نے اپنے بیان میں کہا کہ

اگرچے وہ لوک سبھا انتخابات کے لیے اپنی کلائی پر گھڑی باند رہے ہیں تب شیو بندھن بھی اُن کی کلائی پر بندھا رہے گا۔

یہ خبریں آکا شوانی چھترپتی سنبھاجی نگر سے نشر کی جا رہی ہیں

ممبئی عدالت عالیہ کی ناگپور بینچ نے اکولا مغربی اسمبلی حلقے کے ضمنی انتخابات کو باطل قرار دے کر منسوخ کر دیا ہے۔ یہ مقامی باشندے انیل دو بے نے اس سلسلے میں مفادِ عامہ کی ایک درخواست عدالت میں داخل کی تھی۔ بی جے پی کے رکن اسمبلی گووردھن شرما کے انتقال کے بعد یہ نشست خالی ہو گئی تھی۔ نئے رکن اسمبلی کو جیت کے بعد صرف 4 ماہ کی مدت مل رہی تھی اور آئین کے مطابق یہ عرصہ کم از کم 6 ماہ کا ہونا چاہیے۔ اس وجہ سے عدالت نے یہ فیصلہ سنایا۔

عام انتخابات میں کارکنان، عہدیداران اور ملازمین کو رائے دہی کے دن ووٹ دینے کے لیے تعطیل دی جائے گا۔ ریاستی حکومت نے اس خصوص میں سرکولر جاری کیا ہے۔ یہ چھٹی محکمہ صنعت کے تحت آنے والے تمام صنعتی گروپوں، کارپوریشنوں، کمپنیوں، صنعتی اور دیگر اداروں کے لیے نافذ ہوگی۔

یونیورسٹی گرانٹ کمیشن نے CUET - UG 2024 امتحان کے لیے درخواست دہی کی آخری تاریخ میں 31 مارچ تک توسیع کر دی ہے۔ کمیشن نے کہا کہ بہت سے طلباء اور دیگر کے مطالبے کے بعد یہ فیصلہ کیا گیا۔

چھترپتی سنبھاجی نگر، جالندہ اور ہنگولی اضلاع میں گزشتہ 2 دنوں کے دوران 6 علیحدہ واقعات میں 8 افراد ڈوب کر ہلاک ہو گئے۔ ہنگولی ضلع کے اونڈھا میں واقع پورنا نہر میں کپڑے دھونے کے لیے گئی 13 سالہ لڑکی سُنیتا دراڈے ڈوب کر ہلاک ہو گئی۔

ایک اور واقعے میں کلنوری کے قریب دیوداری جھیل میں ڈوبنے سے سواپنل سونو نے نامی نوجوان کی موت ہو گئی۔ اسی طرح جالندہ کے کڈونچی جنگل میں جانوروں کے لیے پانی نکالتے ہوئے ماں اور بیٹے ڈوب گئے اُن کے نام سمترا اور سادھان وانکھیڈے ہیں۔

وہیں عنبر تعلقے کے گوندی میں واقع ویتاگ واڑی علاقے میں تالاب پر کپڑے دھونے گئیں 2 لڑکیاں آرسین شیخ اور کمل بھالے راؤ کی

غرق ہونے سے موت ہو گئی۔

چھترپتی سنبھاجی نگر ضلع کے پٹھن تعلقے کے واگھونڈی علاقے کے جائیکو اڑی ڈیم میں تیرا کی کرنے گئے سوپان شیلکے نامی شخص پانی میں ڈوبنے سے ہلاک ہو گیا۔ اسی طرح ایک اور واقعہ میں پھلمبری تعلقے کے جاتوا میں کھیت کے تالاب میں تیرا کی کرنے گئے نوجوان وشنوراؤتے غرق ہو جانے سے انتقال کر گیا۔

گزشتہ 17 دنوں سے جاری لاتور کی سدھیشور۔ رتنیشور یا ترا مہوتسو کا کل معززین کے ہاتھوں مہا آرتی کے بعد آتش بازی کے ذریعے اختتام عمل میں آیا۔ ضلع کی ڈپٹی کلکٹر روہنی نرہے اور دیوستھان کے ایڈمنسٹریٹو سچن جاپوتکر کے ہاتھوں مہا آرتی کی گئی۔

ہولی کی مناسبت سے کل نانڈیڑ میں سکھ بھائیوں کی جانب سے جلوس نکالا گیا۔ سچھنڈ گرو دوارے سے نکالے گئے اس جلوس میں ہزاروں عقیدت مندوں نے شرکت کی۔ یہ اطلاع ہمارے نمائندے نے دی۔

جمہوریت کو مضبوط کرنے کی خاطر کالج کے طلباء رائے دہی کے عمل میں شرکت کریں۔ چھترپتی سنبھاجی نگر کے کلکٹر دلیپ سوامی نے کل یہ اپیل کی۔ وہ کل چھتر سنبھاجی نگر میں واقع ایم جی ایم یونیورسٹی کے عوامی بیداری سے متعلق پروگرام سے خطاب کر رہے تھے۔ اسی دوران انتخابی کمیشن کے رہنما خطوط کے تحت رائے دہی کے لیے بیداری پیدا کرنے کی خاطر مختلف مقامات پر پروگرامس کا انعقاد کیا جا رہا ہے۔ ہرسول کے پرائمری اور ثانوی اسکول کے طلباء کی جانب سے پیش کیے جانے والے اسٹریٹ ڈرامے ”مت دار جاگا ہو“ کی خوب پذیرائی کی جا رہی ہے۔

نانڈیڑ۔ لاتور شاہراہ پر کل تیز رفتار جیپ اور موٹرسائیکل کے درمیان ہوئے تصادم کے سبب موٹرسائیکل پر سوار میاں۔ بیوی ہلاک ہو گئے۔ کل دوپہر سوامی رامانند تیرتھ مراٹھوارہ یونیورسٹی کے قریب یہ حادثہ پیش آیا۔ ہمارے نامہ نگار نے بتایا کہ حادثے کے بعد جیپ کا ڈرائیور موقع سے فرار ہو گیا۔

آخر میں اہم خبروں کی سرخیاں ایک مرتبہ پھر سن لیجیے ...

☆ لوک سبھا انتخابات کے پہلے مرحلے میں پرچہ نامزدگی داخل کرنے کا آج آخری دن ،

و در بھ میں امیدواری عرض داخل کرنے کا عمل تیز

☆ اکولہ مغربی اسمبلی حلقے کا ضمنی انتخاب ممبئی عدالت عالیہ کی ناگپور بیٹنج کی جانب سے منسوخ

☆ مراٹھواڑہ میں 6 مختلف واقعات کے دوران 8 افراد کی پانی میں ڈوب کر موت

اور

☆ لاٹور کی سدھیشور۔ رتنیشور یا تراکاکل آتش بازی سے اختتام

علاقائی خبریں ختم ہوئیں

آپ یہ خبر نامہ ہمارے یوٹیوب چینل AIR چھترپتی سنبھاجی نگر پر دوبارہ کسی بھی وقت سن سکتے ہیں۔

☆☆☆